

## विचार बिन्दु

मन जिस रूप की कल्पना करता है वैसा हो जाता है,  
आज जैसा वह है वैसा उसने कल कल्पना की थी। -योगवशिष्ठ

## भारत के पारंपरिक तालाबों का संरक्षण जलवायु परिवर्तन अनुकूलन के लिए अनिवार्य है

आज की चर्चा इस बात पर केंद्रित है कि यदि शहरों को पानी पीना है तो तालाब व एनीकट जैसे ग्रीन इंफ्रास्ट्रक्चर में निवेश अनिवार्य है। थोड़ी देर के कल्पना कीजिये कि आप एक बहुत बड़े शहर में रहते हैं। सारी सुख-सुविधाएँ आपके पास उपलब्ध हैं। बस अब पानी की कमी पड़ने लगी है, क्योंकि निरंतर बढ़ते हुये शहरवासियों की संख्या का कारण आपके पारंपरिक जलस्रोत सूख गये हैं। आप का सबसे बड़ा पारंपरिक बाँध जहाँ से आपके पानी मिलता था, अब सूख गया है। पारंपरिक बाँध इसलिये सूख गया क्योंकि आप उससे मिलने वाले पानी को लेते रहे, उपयोग किया, और गन्दा करके जल-मल के रूप में प्रतिदिन बहा दिया। पारंपरिक बाँध इसलिये भी सूख गया क्योंकि जिन जलग्रहण क्षेत्रों से पानी बहकर आता था अब वहाँ के लोगों ने अपनी आजीविका सुदृढ़ करने के लिये खेती और बागवानी करने के लिये जमीन विकसित कर लिया। मिट्टी को खेती योग्य बनाकर जल से तुप्त करना प्रारंभ कर दिया। वर्षा ला पानी जैसे ही खेत की गोद में गिरता है, मिट्टी उसे सोखना प्रारंभ कर देती है और एक बार में जब तक 90 से 100 मिलीमीटर तक बारिश न हो, वहाँ से पानी की एक बूँद नहीं बहती। गरीब किसानों द्वारा जहाँ-का-पानी-तहाँ रोके के लिये अपने खेत में ही बंधी व खेत-तलाई बनाना न्याय के नैसर्गिक सिद्धांतों के अनुरूप ही है। अब ऊपरी जलग्रहण क्षेत्रों में रहने वाले लोग आपके सुख के लिये उस पानी को बहकर आपके पारंपरिक बाँध तक आने देने के बजाय मोर-क्रॉप-पर-ड्रॉप के सिद्धांत पर पानी का उपयोग स्वयं करने लगे हैं। वर्षा के पानी ने किसानों का आतिथ्य स्वीकार कर लिया है। अब वहाँ रुक जाता। अब वर्षा की मात्रा बढ़ने तक वहाँ रुक करेगा।

अब शायद आप समझ गये होंगे कि जयपुर के रामगढ़ में पानी क्यों नहीं आता? वर्षा के पानी ने किसानों का आतिथ्य स्वीकार कर लिया है। जब पानी बहकर आपके पास सैकड़ों साल तक बार-बार आता था, तब तो आप उसकी इज्जत कर नहीं पाये। शहरवासियों ने अपनी गन्दगी धोकर खूब बहाया। समस्या अभी और भी है! किस्सा अभी तो शुरू हुआ है। आगे पढ़िये।

आपके पुराने बाँध के सूखने से आपके शहर के कुयों और बावडियाँ पानी से रीत कर केवल अपनी स्थापत्य कला का उदाहरण मात्र रह गयीं। जो थोड़ी-बहुत पानीदार थीं, उन्हें आपने कचरे से भाट दिया। जब पानी आपके पास टौडकर आता था, आपने उसका उपयोग कर जल-मल के रूप में बह जाने दिया। पुनर्चक्रण द्वारा पुनः-उपयोग के योग्य बनाने की अकल ही नहीं आयी।

अब मरते क्या न करते। शहर से दूर ही सही, आप एक बड़ा बाँध निर्मित करते हैं, ताकि वहाँ से पानी लाया जा सके। आप आशा करते हैं कि उस बाँध के आसपास के गावों के संपूर्ण भू-जलग्रहण से जल एकत्र होकर आप द्वारा बनाये गये बाँध में आयेगा। आता भी है। आप उस जल को सैकड़ों किलोमीटर दूर से लाकर अपने शहर में वितरित करते हैं। यह कार्य अत्यंत आवश्यक था, वहाँ जयपुर अपनी दुर्दशा के नए आयाम देख लेता। शहर के लोगों की प्यास बुझने लगती है। दो-चार साल का काम चलता है। पर तभी अचानक फिर प्यास मरने की नौबत आती है। क्यों? उपरोक्त स्थिति का उत्तर पाने के लिये एक बार ऊपर लिखा किस्सा पुनः पढ़ लीजिये।

शहर अब धीरे धीरे पानी की जरूरत पूरी करने के लिये निरंतर एक के बाद एक दूरी नापते हुये बहुत दूर से पानी लाने को लालावित हैं। देखने सुनने में यह व्यवस्था रोचक लगती है। लेकिन यदि आप द्वारा बनाया गये नये बाँध के जलग्रहण क्षेत्र में लोग वनों और मिट्टी को सुरक्षित ना करें तो क्या होगा? पहली बात तो यह है कि असंरक्षित जलग्रहण क्षेत्र से पानी के साथ बहकर आने वाली मिट्टी बड़े बाँध का जीवन शीघ्र समाप्त कर देगी। दूसरी बात यह है कि जिस वाटरशेड से पानी सिमट सिमट कर आपके नये बड़े बाँध में आता है, उसके साथ आने वाली मिट्टी उन किसानों की आजीविका को भी बर्बाद करके ही आती है, जिनके पास उस मिट्टी, पेड़ और वनों को संरक्षित करने के लिये आर्थिक संसाधन नहीं हैं। तब क्या कोई रास्ता है?

रास्ता तो है। दुनिया के तमाम शहर उस रणनीति का उपयोग कर स्वयं भी प्रसन्न हैं और अपने

आसपास के किसानों को भी प्रसन्न रखे हुये हैं। पूरे विश्व में आज ग्रामीण-किसानों और शहरवासियों के बीच एक रोचक आर्थिक रिश्ता बन रहा है, जिसमें शहर के लोग ग्रामवासियों को उनके द्वारा जलग्रहण क्षेत्र में वनों और मिट्टी को सुरक्षित रखने के लिये भुगतान करते हैं। केवल ऐसे संरक्षित क्षेत्रों से ही साफ-सुथरा पानी बाँधों को मिलता है, जिनसे अंत में शहरों को जल प्रदाय किया जाता है। इस कार्य को पूरा करने के लिये ग्रामवासी उच्चकोटि के जलग्रहण विकास कार्यक्रमों को क्रियान्वित करते हैं, जिनमें छोटे-छोटे एनीकट, तालाब

### भारत में प्राचीन काल से जल प्रबंध एक पूर्ण वैज्ञानिक प्रक्रिया के द्वारा संचालित होता रहा है। जहाँ वर्षा जल संग्रह की तालाब, तलाई, बंधी, बंधुलिया आदि जैसी संरचनाएँ नष्ट हुई हैं, वहाँ भू-जल का स्तर तेजी से नीचे गिरा है। तालाब (सतही जल) और कुओं (भूजल) स्तर के बीच पक्की और मजबूत परस्पर क्रिया पाई जाती है।

और मुदा और जल-संरक्षण संरचनाएँ आदि शामिल हैं। इसके साथ ही जलग्रहण क्षेत्र के वनों और वनस्पतियों का संरक्षण भी किया जाता है। स्वाभाविक है कि शहरों को पानी पीना है तो शहरवासियों को अपने बौद्धिक दिवालियापन को छोड़कर आसपास के जलग्रहण क्षेत्रों में तालाब व एनीकट जैसे बहुआयामी जीवनदायी ग्रीन इंफ्रास्ट्रक्चर में स्वयं निवेश करना होगा। जहाँ से पानी आ रहा है, वहाँ के नागरिकों को जलग्रहण विकास के लिये मुआवजा देना अब दुनिया के बड़े शहरों की नई आर्थिक व्यवस्था है। हाल ही में हुये एक अध्ययन के अनुसार दुनिया के 416 बड़े शहर यही कर रहे हैं जहाँ कुल मिलाकर 25 बिलियन डॉलर से अनुमान लगाया है। दरअसल अब पूरी दुनिया में जलग्रहण सेवाओं में निवेश बढ़ रहा है। डाउनस्ट्रीम शहर में पानी के उपयोगकर्ता, पेयजल की रक्षा करने वाले कार्यों के लिये अपस्ट्रीम वाटरशेड सेवा आपूर्तिकर्ताओं को भुगतान करते हैं। ऐसे कार्यक्रम 4.3 बिलियन हेक्टेयर से ज्यादा वाटरशेड क्षेत्रों में 170 बिलियन डॉलर के निवेश से चल रहे हैं। इन कार्यक्रमों से 230 बिलियन से अधिक लोगों को साफ पानी प्राप्त हो रहा है (देखें, नेचर कम्युनिकेशंस, 2018, 9:4375)।

वर्षा-जल संग्रह की छोटी संरचनाएँ क्लाइमेट चेंज के युग में कार्बन-संचय में भी बड़ा काम करती हैं। दुनिया भर में इस प्रकार के तालाब, प्लिकेट, पौड्स या इम्पाउंडमेंट प्रचुर मात्रा में पाये जाते हैं। अध्ययन बताते हैं कि 500 मिलियन ऐसी छोटी जल संग्रह संरचनाएँ दुनिया भर में मौजूद हैं। जितना जैविक कार्बन दुनिया के इन 500 मिलियन छोटे तालाबों और खेत-तलाइयों में सालाना जमा होता है, वह विश्व के सभी महासागरों में सालाना जमा होने वाले जैविक कार्बन से ज्यादा है। पूरी दुनिया के आँकड़े जोड़ने पर ज्ञात होता है कि प्राकृतिक झीलों में जहाँ कुल 30 से 70 टेरोग्राम कार्बन सालाना जमा होता है, वहीं इन तालाबों, प्लिकेट आदि में 150 से 220 टेरोग्राम कार्बन सालाना जमा होता है। हालाँकि जैविक कार्बन के वर्तमान कुल संग्रहण (1000 से 4000 टेरोग्राम कार्बन सालाना) की तुलना में यह दर मामूली है, परन्तु यह दर दुनिया भर के महासागर के तलछट में जैविक कार्बन के कुल भंडारण--120-240 टेरोग्राम कार्बन सालाना--से अधिक है। इन संरचनाओं में ऑर्गेनिक कार्बन के जमा होने की दर अधिक से अधिक 17,000 ग्राम कार्बन प्रति वर्ग मीटर प्रति वर्ष से लेकर कम से कम 148 ग्राम कार्बन प्रति वर्ग मीटर प्रति वर्ष हो सकती है। रोचक बात यह है कि छोटी जल-भराव संरचनाओं में यह दर तुलनात्मक रूप से अधिक थी (देखें, ग्लोबल बायोजियोकेमिकल साइकल, 2008, 22: जीबी01018)।

जलग्रहण क्षेत्र विकास एवं पैमेंट फंड एनवायरमेंटल सर्विसेज के उपरोक्त सिद्धांत, जिनकी चर्चा आज यहाँ की गई है, को राजस्थान के प्रत्येक शहर में लागू करना अनिवार्य है। आने वाला समय उस परस्पर आर्थिक समन्वय से होने वाले विकास का है, जिसमें शहर और गांव एक दूसरे को मदद करते हुये परस्पर सतत विकास में योगदान दें। हालाँकि दुनिया में इस प्रकार की तमाम व्यवस्थाएँ खड़ी हो चुकी हैं, परन्तु अभी हम सो रहे हैं। हमें गहरी नींद से जागना होगा। विशेषकर हमारे उन इंजीनियर्स को जिन्हें केवल बड़े बाँधों में ही भारत का आर्थिक-सामाजिक मोक्ष दिखाई देता है। बड़े बाँध उपयोगी हैं, लेकिन उनकी सतत उपयोगिता बनाये रखने के लिये छोटे तालाब, खेत तलाई और एनीकट और भी अधिक महत्वपूर्ण हैं।

मध्य प्रदेश में पूर्व रीवा रियासत को बघेलखंड के नाम से पहचाना जाता है। यहाँ गांवों में लगभग 5000 तालाब हैं, जो कम से कम 200 वर्षों से लेकर 2000 वर्ष तक पुराने हैं। इन सब को पाल पर वृक्षों और वनस्पतियों के उगाने की परम्परा भी आज तक जीवित है। खेत, तालाब और तालाब की पाल पर वृक्षों की कतारें और उनके ठीक नीचे आम का बगीचा! और उस बगीचे में एक देवस्थान! ऐसे तालाब आप सतना, रीवा, सीधी और शहडोल जिलों के किसी गाँव में देख सकते हैं। यह बघेलखंड का सिग्नेचर-लैंडस्केप है। बुंदेलखंड बड़े जाने वाले क्षेत्र में भी यही स्थिति मिलती है। भारत में प्राचीन काल से जल प्रबंध एक पूर्ण वैज्ञानिक प्रक्रिया के द्वारा संचालित होता रहा है। जहाँ वर्षा जल संग्रह की तालाब, तलाई, बंधी, बंधुलिया आदि जैसी संरचनाएँ नष्ट हुई हैं, वहाँ भू-जल का स्तर तेजी से नीचे गिरा है। तालाब (सतही जल) और कुओं (भूजल) स्तर के बीच पक्की और मजबूत परस्पर क्रिया पाई जाती है। इसलिये, तालाब और कुयों दोनों को पूरक संरचनाओं के रूप में देखा और प्रयुक्त किया जाना चाहिए। सोलर वाटरपंप भी ऐसी ही पूरक संरचना है। हाइड्रोलॉजिकल संतुलन बनाये रखने व स्थायी रूप से जल संसाधनों का उपयोग और प्रबंधन करने के लिये तालाब एक विकल्प नहीं बल्कि अनिवार्यता है।

इतना जान लेना उपयोगी होगा कि पानी नहीं बचाया तो सभ्यताओं का विनाश तय है। यह बात बेहद साधारण होते हुये भी समकालीन नागरिकों को समझ में नहीं आती। परन्तु इसमें कोई संदेह नहीं है कि अगर आपने जल संरक्षण नहीं किया तो आज नहीं कल शहरों और गांवों का मिटना सुनिश्चित है। हाँ, शहर पहले उजड़ेंगे।

-अतिथि सम्पादक,  
डॉ. दीप नारायण पाण्डेय  
(इंडियन फारेस्ट सर्विस में वरिष्ठ अधिकारी)  
(यह लेखक के निजी विचार हैं और 'सार्वभौमिक कल्याण के सिद्धांत' से प्रेरित हैं।)

# सरकारी स्कूल के कमरों में दरार, बारिश के मौसम में मंडरा रहा खतरा

पावटा के उच्च माध्यमिक विद्यालय में लगभग 1200 बालक व बालिका अध्ययनरत हैं

पावटा, (निर्स)। क्षेत्र में संचालित सरकारी स्कूलों की स्थिति भगवान भरोसे है। इनमें राजकीय बालिका उच्च माध्यमिक विद्यालय पावटा उन पुराने सरकारी विद्यालयों में से एक है। वहीं राजकीय उच्च माध्यमिक विद्यालय प्रधानाचार्य जयसिंह यादव ने बताया कि विद्यालय के मुख्य कमरे, प्रधानाचार्य कक्ष, कार्यालय, पुस्तकालय, क्रीडा कक्ष, लाइब्रेरी, आदि में पानी टपकने से सामग्री वस्तुएँ खराब होने का डर बना रहता है।

वहीं विद्यालय में प्रयोगशाला व कमरों में बारिश में पानी टपकता है व बड़ी-बड़ी दरारें हैं। इसका कनिष्ठ अभियंता व सर्वेयर्स द्वारा सर्वे भी करवाया गया था। सर्वेयर्स द्वारा लगभग 12 लाख का खर्चा बताया गया था। जयसिंह यादव ने बताया कि शुरुआत में दीवारों में दरारें सामान्य थी जो दिन-ब-दिन बढ़ती ही जा रही है। बारिश का



राजकीय उच्च माध्यमिक विद्यालय के मुख्य कमरों में बारिश के मौसम में पानी टपकता रहता है।

दौर जारी होने के कारण जमीन की मिट्टी नम रहती है। इस तरह से दरार बढ़ती जा रही है, उससे दुर्घटना की संभावना

भी बढ़ती ही जा रही है। राजकीय उच्च माध्यमिक विद्यालय में लगभग 1200 बालक व बालिका अध्ययनरत हैं। वहीं

विद्यालय में कमरों, बरामदों में दरार को देखते हुए केवल दीवार ही नहीं बल्कि स्कूल की छत की दशा भी बेहतर नहीं

■ विद्यालय की दशा में सुधार के लिए प्रशासन और नगरीय निकाय की ओर से अब तक कोई पहल नहीं की गई है।

ही समय-समय पर विद्यालय अपने स्तर पर कार्य करवा कर थोड़ी बहुत मरम्मत करवा देता है। छत से पानी रिसने के कारण बच्चों को खासी परेशानी होती है। अभिभावकों में डर बना रहता है। विद्यालय की दशा में सुधार के लिए प्रशासन और नगरीय निकाय की ओर से अब तक कोई पहल नहीं की गई है। कमरों की दीवार ढहने या बरामदे की छत गिरने से कभी भी बड़ी घटना हो सकती है।

## ‘समय रहते कपास की फसल में सफेद मक्खी रोग पर नियंत्रण आवश्यक’

श्रीगंगानगर, (निर्स)। जुलाई माह में लगातार बादलवाही रहने व बरसात रहने के कारण नमी बढ़ने के साथ गंगानगर में बीटी कपास व अन्य खरीफ फसलों में रस चूसक कीटों का प्रकोप बढ़ने की संभावना बढ़ी है। इस संबंध में कृषि विभाग की ओर से किसानों के लिए एडवाइजरी जारी की गई है।

कृषि विभाग के संयुक्त निदेशक डॉ. जी.आर. मटोरिया ने बताया कि इन दिनों बीटी कपास की फसल में रस चूसक कीटों में सफेद मक्खी, हरा तैला (जैसिड) एवं थ्रिप्स का प्रकोप देखा गया है। बीटी कपास में सफेद मक्खी का प्रकोप अन्य रस चूसक कीटों की अपेक्षा अधिक पाया गया है। सफेद मक्खी पर नियंत्रण के उपाय नहीं अपनाए जाए तो उत्पादन में अत्यधिक कमी हो सकती है। उन्होंने बताया कि सफेद मक्खी के बारे में जानना एवं नियमित रूप से खेत का निरीक्षण कर प्रभावी नियंत्रण करना अति आवश्यक

■ कृषि विभाग श्रीगंगानगर ने जारी की एडवाइजरी

है। सफेद मक्खी तेज उड़ने वाला, पीले शरीर और सफेद पंख का कीट है। छोटा एवं हल्का होने के कारण यह कीट हवा द्वारा आसानी से एक स्थान से दूसरे स्थान पर चला जाता है। इस कीट की प्रौढ़ मादा अपने जीवन काल में 100-125 अण्डे देती है। अण्डे पतियों की निचली सतह पर दिए जाते हैं।

इसके अण्डाकार शिथु पत्तों के निचली सतह पर चिपके रह कर रस चूसते रहते हैं और एक चिपचिपा पदार्थ उत्पन्न करती हैं, जिसे हनीड्यू कहा जाता है। इसके कारण पौधों में फंगल की बीमारी हो जाती है। सफेद मक्खी से ग्रसित पौधे पीले व तैलीय दिखाई देते हैं एवं पौधों की पतियाँ सिकुड़ कर मुड़ने लगती हैं। इस प्रकार प्रकाश संश्लेषण की

प्रक्रिया में बाधा उत्पन्न होती है, जिसके कारण उपज एवं उत्पाद की गुणवत्ता में काफी कमी आती है।

सफेद मक्खी लीफफॉलर वायरस जैसे विषाणु को फैलाने में वेक्टर के रूप में कार्य करती है। उन्होंने बताया कि किसानों को चाहिए कि वह अपनी कपास की फसल का बारीकी से निरीक्षण करें तथा निरीक्षण के दौरान सफेद मक्खी के 8-12 बयस्क प्रति पत्ती, 16-20 अवयस्क (निम्फ) प्रति पत्ती पाए जाने पर ही कीटनाशकों का छिड़काव करना चाहिए।

सफेद मक्खी कीट प्रबंधन के लिए खाली पीपों पर पीला पेंट व अरण्डी का तेल लगाकर 8 से 12 प्रति बीघा की दर से कपास फसल में कीट के सक्रिय काल में लगायें। कपास के खेत में व आस-पास खरपतवार जैसे कांभी बूटी, पीली बूटी, कांयस घास, जंगली सूरजमुखी इत्यादि को नष्ट कर दें, क्योंकि इस पर सफेद मक्खी ज्यादा पनपती है।

## बारिश से नमक उद्योग बुरी तरह प्रभावित हुआ

जोधपुर, (कासं)। जिले में गत तीन दिन तक हुई भारी बारिश से फलोदी-बाप क्षेत्र का नमक उद्योग तबाही के कगार पर पहुंच गया है। भारी बारिश का यह आलम है कि बाप क्षेत्र में तीन दिन से बारिश की एक बूँद नहीं गिरी, लेकिन नमक उत्पादन क्षेत्र बाप रिण, गुड्डा रिण व मलार रिण में बरसाती पानी की आवक जारी है। भारी पानी आने से गुड्डा व मलार रिण का इलाका जलमग्न हो गया है। जिस वजह से वहाँ का नमक उद्योग को भारी नुकसान पहुंचा है।

कुएँ और क्यारियाँ ध्वस्त :- पानी में डूबे सैकड़ों कुएँ ध्वस्त हो रहे हैं। क्यारियाँ क्षतिग्रस्त हो रही हैं। ऐसे में यहाँ 4 से 6 माह तक नमक का उत्पादन बंद ही रहेगा। नमक उत्पादकों ने यहाँ बरसात के कारण करोड़ों रुपए के नुकसान का अनुमान लगाया है। बाप रिण क्षेत्र में जगह-जगह बरसाती पानी जमा है। जीएसएस के निकट रिण इलाका उथले समुद्र की भांति दिख रहा

■ तालाबों में पानी की आवक जारी,

■ नमक उत्पादकों ने यहां बरसात के कारण करोड़ों रुपए के नुकसान का अनुमान लगाया है।

है। पानी की वजह से उत्पादक अपनी क्यारियाँ व कुओं तक नहीं जा पा रहे। सड़क के नजदीक जिनके कुएँ व क्यारियाँ हैं वे पानी निकासी के जतन कर रहे हैं। नमक उत्पादन संगठन फलोदी के मधु जोशी ने बताया कि इस क्षेत्र में 400 इकाइयों में सालाना 2 से ढाई लाख टन नमक का उत्पादन होता है। पानी की वजह से बरसात के कारण कुएँ ढहने के कगार पर हैं। नुकसान का सही आकलन पानी उतरने के बाद पता चलेगा।

# पिता की स्मृति में बालिकाओं के लिए कॉम्प्लैक्स बनवाया

सांभरझील, (निर्स)। यहां महात्मा गांधी राजकीय दरबार उच्च माध्यमिक विद्यालय इंग्लिश मीडियम स्कूल में अध्ययनरत बालिकाओं की समस्या को दृष्टिगत करते हुए स्कूल प्रशासन की ओर से अनुरोध किए जाने पर मुंबई व्यवसाय सांभर प्रवासी लवनीत चौधरी ने अपनी माता राधादेवी की इच्छा पर अपने पिता जुगलकिशोर चौधरी की स्मृति में आधुनिक सुविधाओं युक्त पांच लाख से अधिक की राशि खर्च कर वांशरूम कॉम्प्लैक्स बनवा कर इसे स्कूल प्रशासन को समर्पित किया।

इस गर्ल्स वांशरूम कॉम्प्लैक्स का लोकार्पण शनिवार को सांभर समाज चैरिटेबल ट्रस्ट, सांभर समाज मुम्बई व नागरिक समिति के पदाधिकारियों की ओर से प्रधानाचार्य टीकमचंद मालाकार व स्कूल स्टाफ के अलावा अनेक गणमान्य लोगों की मौजूदगी में फीता काटकर इसे स्कूल प्रशासन की सुपुर्द किया। स्कूल प्रशासन की विगत वर्षों में विद्यालय में विकास के लिये धामाशाहों की ओर से मिल रहे अपेक्षित योगदान व सहयोग से अभिभूत होकर सांभर



सांभर महात्मा गांधी इंग्लिश मीडियम स्कूल में धामाशाहों ने गर्ल्स वांशरूम कॉम्प्लैक्स का उद्घाटन किया।

समाज चैरिटेबल ट्रस्ट, मुम्बई द्वारा लाइब्रेरी ब्लॉक की रिपेयरिंग के लिये तीन लाख रुपये, गट्टानी चैरिटेबल ट्रस्ट की ओर से रमेश गट्टानी ने

करीब पाँच दो लाख रुपये की लागत का एक स्मार्ट बोर्ड स्कूल को भेंट किये जाने की घोषणा की तो मौजूद सभी ने उनका करतल ध्वनि से स्वागत किया।

उक्त कार्यक्रम के दौरान स्कूल में बालिकाओं की ओर से आकर्षक रंगोली बनायी गयी तथा सभी अतिथियों का जोरदार अभिनन्दन

■ सांभर दरबार स्कूल को मिली एक और बड़ी सौगात

किया गया। स्कूल प्रधानाचार्य टीकमचंद मालाकार ने धामाशाहों को स्कूल का अवलोकन करवाया तथा निरीक्षण के दौरान सभी ने स्कूल प्रशासन की ओर से करवाये जा रहे बेहतर कार्य के लिये जमकर तारीफ भी की।

इस मौके पर सांभर समाज चैरिटेबल ट्रस्ट मुम्बई के अध्यक्ष रमेश गट्टानी, ओमप्रकाश लाहोटी, नवनीत लाहोटी, नन्दकिशोर हुरकट, ओमप्रकाश टाक, नागरिक विकास समिति के कार्यकारी अध्यक्ष अनिल गट्टानी, सचिव अरूण शर्मा, धाड़पा मण्डल अध्यक्ष जितेन्द्र डांगरा, नेशनल यूथ अवार्डी पवन कुमोर मोदी, लवण व्यवसायी अखिलेश माथुर, पूर्व पार्षद नाथुलाल गट्टानी, सेवानिवृत्त शिक्षक शेरसिंह बोरठ की मौजूदगी रही। मंच संचालन नेमीचन्द व गजानन्द कुमावत ने किया।

## राशिफल रविवार 31 जुलाई, 2022



पंडित अनिल शर्मा

सावन मास, शुक्ल पक्ष, तृतीया तिथि, रविवार, विक्रम संवत् 2079, मघा नक्षत्र दिन 7:10 तक, वारियान योग सांय 7:20 तक, तैतिल करण दिन 3:40 तक, चन्द्रमा सिंह राशि में संचार करेगा।

ग्रह स्थिति: सूर्य-कर्क, चन्द्रमा-सिंह, मंगल-मेष, बुध-कर्क, गुरु-मीन, शुक-मिथुन, शनि-मकर, राहु-मेष, केतु-तुला राशि में। आज यमघट योग सूर्योदय से दिन 2:20 तक है। राजयोग दिन 2:20 से रात्रि 4:19 तक है। रविवयोग 2:20 से आरम्भ होगा। आज बुध मघा सिंह से रात्रि 3:45 पर प्रवेश करेगा। आज मधुश्रवा तीज, लघु तृतीया व्रत और मेला तीज जयपुर में है। आज से मुहर्रम मु.मास हिजरी सन 1444 आरम्भ होगा।

श्रेष्ठ चौघड़िया: चर 7:34 से 9:14 तक, लाभ-अमृत 9:14 से 12:33 तक, शुभ 2:13 से 3:52 तक। राहूकाल: 4:30 से 6:00 तक। सूर्योदय 5:54, सूर्यास्त 7:12

**मेष**  
परिवार में शुभ-मांगलिक कार्य सम्पन्न हो सकते हैं। परिवार में सुख-शांति बनी रहेगी और परिवार में सुख-सुविधाएँ बढ़ेंगी। परिवार में अतिथियों का आगमन बना रहेगा।

**वृष**  
घर-परिवार में महत्वपूर्ण कार्य सम्पन्न हो सकते हैं। परिवार में सुख-शांति बनी रहेगी और परिवार में सुख-सुविधाएँ बढ़ेंगी। परिवार में अतिथियों का आगमन बना रहेगा।

**मिथुन**  
महत्वपूर्ण और अति आवश्यक कार्यों को प्रथमिकता से करने का प्रयास करें। महत्वपूर्ण कार्यों में उचित सफलता मिलेगी। आर्थिक/वित्तीय मामलों के लिए दिन अच्छा रहेगा। परिवार में मन को प्रसन्न करने वाले संदेश प्राप्त होंगे।

**कर्क**  
आर्थिक कारणों से अटक हुए कार्य बरने लगेगी। संचालित खेत से धन प्राप्त होगा। महत्वपूर्ण कार्यों के संबंध में सकारात्मक आश्वासन प्राप्त होंगे। परिवार में अतिथियों का आगमन बना रहेगा।

**सिंह**  
अपने अति आवश्यक कार्यों को प्राथमिकता से करने का प्रयास करें। कार्यों में सफलता से मनोबल ऊंचा रहेगा। आर्थिक स्थिति ठीक रहेगी। अटका हुआ धन प्राप्त होगा।

**कन्या**  
आर्थिक मामलों में परेशानी का सामना करना पड़ सकता है। धन हानि हो सकती है। अनावश्यक धन खर्च होगा। घर-परिवार के कार्यों के कारण भागदौड़ रहेगी।

**तुला**  
आर्थिक/वित्तीय मामलों के लिए दिन अच्छा रहेगा। अटका हुआ धन प्राप्त होगा। आवश्यक कार्यों में आ रही अड़चनें दूर होने लगेगी। परिवार में सुख-सुविधाएँ बढ़ेंगी।

**वृश्चिक**  
महत्वपूर्ण कार्यों में आ रही अड़चनें दूर होने लगेगी। आवश्यक कार्य शीघ्रता/सुगमता से बरने लगेगी। नवीन कार्यों के लिए दिन अच्छा रहेगा। परिवार में शुभ कार्य के लिए बाहर जाने का कार्यक्रम बन सकता है।

**धनु**  
धार्मिक-सामाजिक समारोह में भाग लेने का अवसर मिलेगा। धार्मिक स्थान की यात्रा संभव है। नवीन कार्यों के संबंध में सकारात्मक आश्वासन प्राप्त होंगे। परिवार में सुख-सुविधाएँ बढ़ेंगी।

**मकर**  
चन्द्रमा अष्टम भाव में शुभ नहीं है। परिवारिक कार्यों के कारण भागदौड़ रहेगी। आवश्यक कार्यों में विलम्ब हो सकता है। नवीन कार्यों को टालना ठीक रहेगा। यात्रा में परेशानी हो सकती है।

**कुंभ**  
परिवार में प्रसन्नता-हर्षोल्लास का माहौल रहेगा। परिवार में धार्मिक-सामाजिक समारोह सम्पन्न हो सकते हैं। परिवार में आपसी सहयोग-समन्वय बना रहेगा। परिवार में उत्सव जैसे माहौल रहेगा।

**मीन**  
विवाहित मामलों से राहत मिल सकती है। अस्त-व्यस्त दिनचर्या में सुधार होगा। अनहोनी की आसों का सेना हुआ मन का भय समाप्त होगा। स्वास्थ्य से संबंधित चिन्ता दूर होगी।